

॥ श्रीः ॥

# कारकवादार्थः ।

श्रीमन्महामहोपाध्यायपाण्डित-  
जयरामविरचितः ।

स एव


क्षेमराज-श्रीकृष्णदासश्रेष्ठिना

मुम्बय्यां

स्वकीये “श्रीवेङ्कटेश्वर” ( स्टीम् ) मुद्रणालये  
मुद्रयित्वा प्रकाशितः ।

संवत् १९६६, शके १८३१.

अस्य सर्वेऽधिकारा राजनियमतः प्रकाशकाधीनाः सन्ति ।





॥ श्रीः ॥

## अथ कारकवादार्थः ।

नत्वा शम्भोः पदाम्भोजं जयरामः समासतः ॥  
करोति कारकव्याख्यामिह संख्यावतां मुदे ॥१॥

कारकाणि कर्तृकर्मकरणसम्प्रदानापादानाधि-  
करणानि षट् । कारकत्वं नाम क्रियानिमित्त-  
त्वम् । चैत्रस्य तंडुलं पंचतीत्यादौ संबंधिनि चैत्रा-  
दावतिव्याप्तेः । अनुमतिप्रकाशनद्वारा संप्रदाना-  
देरिव तंडुलादिसंपादनद्वारा संबंधिनोऽपि पाका-  
दिक्रियानिमित्तत्वात् । किंतु क्रियान्वितविभक्तय-

१ क्रियानिष्ठजन्यतानिरूपितजनकताशालित्वं तत् । २ चैत्रनिरूपित-  
स्वत्वशालितंडुलान्यासमवेततंडुलसमवेतधात्वर्थतावच्छेदकविक्रित्यनुकूल-  
वर्तमानव्यापारानुकूलकृतिमानिति वाक्यार्थः ।

र्थान्वितत्वम् । अस्ति च कर्त्रादीनां क्रियान्वितति-  
 ङ्सुब्विभक्त्यर्थान्वयः । न तूदाहृते संबन्धिनि षष्ठ्य-  
 र्थसंबन्धस्य । तंडुलादिनामार्थान्विततया क्रियान-  
 न्वितत्वात् । चैत्रस्य पचतीत्यादावपि तंडुलादि-  
 पदाध्याहारेणैव बोधः । षष्ठ्यर्थसंबन्धस्य तंडुला-  
 दिनामार्थैरेव क्रियायाः कर्मत्वादिनैव साकांक्षत्वा-  
 त्परस्पराकांक्षाविरहात् । ओदनस्य भोक्ता चैत्र-  
 स्य पाक इत्यादौ कर्तृत्वकर्मत्वार्थिका षष्ठी कार-  
 कविभक्तिरेव । “ कर्तृकर्मणोः कृति ” इत्यनेन त-  
 द्विधानात् । अत एव संबन्धस्य न कारकत्वं  
 क्रियायोगाभावादिति शाब्दिकाः । अत एव “ गुरु-  
 विप्रतपस्विदुर्गतानां प्रतिकुर्वीत भिषक्स्वभेष-

१ गुरुविप्रतपस्विदुर्गतनिरूपितसंबन्धशालिरोगानिष्ठविषयतानिरूपि-  
 तविषयता शालिस्वनिरूपितसंबन्धशालिस्वत्वविशिष्टभेषजनिष्ठकारणतानि-  
 रूपितजन्याश्रयबलवदनिष्ठाननुबन्धिस्वेष्टसाधनीभूतकृतिसाध्यत्वाश्रयप्रती-  
 कारानुकूलकृतिमानिति बोधः ।

जैः” इत्यादौ, “सा लक्ष्मीरुपकुरुते यया परेषाम्”  
 इत्यादौ च रोगे विपत्तौ चेत्यादिपदाध्याहारेणैव  
 बोधः । यदिचविनाध्याहारं षष्ठ्यर्थसंबन्धस्य क्रिया-  
 यामन्वयः प्रामाणिकस्तदा क्रियान्वितकर्तृत्वकर्म-  
 त्वादिषडन्यतमान्वयित्वं कारकत्वं बोध्यम् । अत  
 एव “चर्मणि द्वीपिनं हन्ति दंतयोर्हन्ति कुंजरम् । के-  
 शेषु चमरीं हन्ति सीम्नि पुष्कलो हतः ॥” इत्यादौ  
 निमित्तादेरपि न कारकत्वम् । एतादृश्य उपपदवि-  
 भक्तयो न तु कारकविभक्तयः । गां दोग्धि पयः अजां  
 ग्रामं नयतीत्यादौ गौणमुख्यकर्मद्वयमपि लक्ष्यम्  
 अत्र हि द्रवद्रव्यविभागानुकूलक्रियानुकूलव्यापा-  
 रविशेषः कर्तृनिष्ठो दुहेरर्थः । वायुर्वृक्षं पर्णं दोग्धी-  
 ति वारणाय द्रवद्रव्येति देयम् । मेघो गगनं जलं दो-  
 ग्धीति वारणाय विशोषेति । विशेषो हि दुहिधातुप्रयो  
 गगम्यः । इत्थं च द्रवद्रव्येति न देयमिति वदन्ति ।

संयोगानुकूलक्रियानुकूलव्यापारस्तादृशो नीधा-  
 तोरर्थः । तत्राद्ये विभागे गामित्यस्य क्रियायां पय  
 इत्यस्यान्वयाद्भोवृत्तिविभागानुकूलपयोवृत्तिक्रि-  
 यानुकूलव्यापारानुकूलकृतिमानिति वाक्यार्थः ।  
 द्वितीये तु ग्राममित्यस्य संयोगेऽजामित्यस्य क्रि-  
 यायामन्वयाद्ग्रामवृत्तिसंयोगानुकूलाऽजावृत्तिक्रि-  
 यानुकूलव्यापारानुकूलकृतिमानिति वाक्यार्थः ।  
 साक्षाद्धात्वर्थतावच्छेदकनिरुक्ताक्रियाद्वयरूपफ-  
 लान्वयिनोरजापयसोर्मुख्यकर्मत्वम् । तादृशक्रिया-  
 नुरूपफलान्वितान्वयिनोर्गोत्रामयोगोर्गोणकर्मत्वम्  
 उभयत्रापि धात्वर्थान्वितविभक्त्यर्थान्वितत्वम-  
 स्ति । फलद्वयस्यापि धात्वर्थतावच्छेदकत्वात् ।  
 अत एव कर्मद्वयसाकांक्षफलबोधकधातुत्वं  
 द्विकर्मकत्वं सूच्यते । यत्तु विभागानुकूलक्रि-  
 या दुहेरर्थः, संयोगानुकूलक्रिया नयतेरर्थः । न तु



तदुभयानुकूलकर्तृव्यापारः कर्मद्वयस्याप्येकत्र  
 फले अन्वय इति । तत्र, प्रयोज्ययोः कर्मत्वा-  
 नुपपत्तेः—परसमवेतत्वस्य क्रियायामभावात् । क-  
 र्मद्वयस्याप्येकत्र अन्वये च गौणमुख्यव्यवहारो न  
 स्यात् । एतेन विभागाद्यनुकूला कर्तृगता चेष्टैव  
 दुहादेरर्थ इत्यपास्तम्, फलद्वयाप्रवेशे गौणमुख्य  
 व्यवहारानुपपत्तेः । यद्यपि गामित्यस्यार्थो गो-  
 वृत्तित्वं पयस्येवान्वेतीति गौणं कर्म न लक्ष्यमिति  
 तदपि न, गौः पयो दुह्यते इत्यादौ गोः कर्मत्वस्य  
 दुरुपपादत्वात् । अजां ग्राममित्यादौ ग्रामवृत्तित्व-  
 स्य प्रागजायामसत्त्वेनान्वयायोगात् । काशीतः  
 प्रयागे नीयमानामजां काशीं नयतीति प्रयोगाप-  
 त्तेश्च । तत्र तत्तत्क्रियानुकूलकृत्रिमत्वं तत्तत्क्रिया-  
 कर्तृत्वम् । काष्ठादौ पाकाद्यनुकूलव्यापारवत्त्वप्र-  
 तिसंधानेऽपि कर्तृपदाप्रयोगात्, कृताकृतविभा-  
 गादिना सिद्धयत्नशक्तिकेन कृधातुनातृजन्तेन सि-

द्धस्य कर्तृपदस्य यत्नाश्रयबोधकत्वाच्च ॥ अचेत-  
 नेऽपि कर्तृपदप्रयोगस्तु गौणः । गुरुतरभारोत्तोल-  
 नादिक्रियाविषयकयत्नसत्त्वेऽपि तत्क्रियाया अ-  
 निष्पत्तौ तत्क्रियायां कर्तृत्वाव्यवहारात् विषयत्वं  
 विहायानुकूलत्वमुपात्तम् । यदि च मत्तो भूतं न तु  
 मया कृतमिति व्यपदेशान्नान्तरीयककृतिसाध्य-  
 स्य पिष्टमध्यस्थशर्कराभोजनस्य न कर्तृत्वं तदा  
 विषयत्वमपि निवेश्यम् । तच्च साध्यत्वेन । तेन  
 यागादिकृतेरुद्देश्यत्वेन स्वर्गादिविषयकत्वेऽपि न  
 यागादिकर्तुः स्वर्गकर्तृत्वम् । अस्मदादिकर्तृक-  
 यागादिकर्तृत्वमीश्वरस्येष्टम् । तथा विवक्षायामी-  
 शः पचतीति प्रयोगोऽपीष्ट एवा॥ न चेत् कार्यत्वा-  
 नवाच्छिन्नजन्यतानिरूपितत्वमसाधारणत्वं निवे-

१ तेन शक्त्यातत्क्रियाविषयकतत्तत्क्रियानिष्ठकार्यत्वावच्छिन्नजन्यता-  
 निरूपितजनकताशालिकृतिनिष्ठधेयतानिरूपिताधिकरणताशालित्वं नाम  
 कर्तृत्वम् ।

श्यामिति नैयायिकाः । वैयाकरणास्तु “अनभिहिते  
 कर्तरि” इत्यनुशासनात् अचेतनेऽपि कर्तृपदप्रयो-  
 गात्क्रियाश्रयत्वमेव कर्तृत्वम् । कारककर्मादिपदव-  
 कृधातुरप्यत्र क्रियार्थक एव । आश्रयत्वमिहाख्या-  
 तार्थः । तथा च यागाद्यसमभिव्याहृताख्यातेन य-  
 द्धात्वर्थान्वितयद्धर्मवत्त्वं बोध्यते तद्धात्वर्थनिरू-  
 पिततद्धर्मवत्त्वं तद्धात्वर्थकर्तृत्वम् । यथा पचती-  
 त्यादौ पाकानुकूलव्यापारवत्त्वम्, जानातीत्यादौ  
 ज्ञानाश्रयत्वम्, नश्यतीत्यादौ नाशप्रतियोगित्वम्  
 इति चैत्रेण तंडुलः पच्यते इत्यादौ पाकजन्य-  
 फलाश्रयत्ववारणाय यागाद्यसमभिव्याहृतेति ।  
 अत्र चैत्रादेः कर्तृत्वं तु पचतीत्याद्याख्यातबो-  
 ध्यधर्ममादायैवेति बोध्यम् । धात्वर्थान्वितद्विती-  
 याद्यर्थकर्मत्वकरणत्वमादायाख्यातेनेति जाना-  
 तीत्याद्याख्यातार्थ आश्रयत्वम्, न पाककर्तृत्वम् ।  
 हंतीत्यादौ हिंसाश्रयत्वम्, न गमनकर्तृत्वमित्ये-

तत्संपत्तये यत्तदिति धात्वर्थविशेषणम् । यदि च काष्ठं पचति, स्थाली पचतीत्यादिप्रयोगवशात्करणादीनां कर्तृत्वमिष्टम् । तदा पच्यत ओदनः स्वयमेवेत्यादौ कर्मकर्तृकर्मणोऽपि तदिष्टम् ओदनः स्वयं पचतीत्यप्रयोगस्त्वसाधुत्वात् ॥ कर्माख्यातयागादिर्नेह विभाव्यते । कर्मत्वविशिष्टस्य कर्तृत्वरूपतावारणाय तदुपादेयम् न हि कर्मत्वादेः कर्तृत्वरूपत्वे “अनभिहिते कर्त्तरि” इत्यनुशासनार्थः संगच्छत इत्याहुः । यत्र स्वतंत्रः कर्त्ता इति पाणिनिसूत्रात्कारकांतराप्रयोज्यत्वे सति कारकांतरप्रयोजकत्वं कर्तृत्वम् । सत्यं तेन पुरुषादिजन्यसंयोगरूपव्यापारवत्त्वरूपं तत् । प्रयोज्यत्ववत्कुठारादेर्व्युदासः । तन्न, ईश्वरप्रयोज्यानां जीवानां कर्तृत्वानापत्तेः । दण्डजन्यसंयोगरूपव्यापारवति कुलालादावव्याप्तिश्चेति दिक् ॥ कर्मत्वं न करणव्यापारित्वमातद्धि करणजन्यव्यापा-



रवत्त्वं दात्रेण धान्यं लुनातीत्यादौ हस्तादिकर-  
णव्यापारवति दात्रादावतिव्याप्तम् । नापि परसम-  
वेतक्रियाजन्यफलशालित्वम् । गमिपत्योः कर्म-  
त्वस्य पूर्वस्मिन्देशे त्यजेश्चोत्तरस्मिन्देशे स्यंदेः पू-  
र्वपरयोः प्रसंगात् । नदी वर्द्धत इत्यादौ वृद्धेरवय-  
वोपचयरूपायाः परंपरया तीरप्राप्तिरूपयत्नस्या-  
श्रये तीरे कर्मत्वप्राप्तिश्चेत्-अत्र वदन्ति-‘धात्वर्थ-  
तावच्छेदकफलशालित्वं कर्मत्वम्’ तादृशं फलं  
गमेः संयोगस्त्यजेर्विभागः पतेरधःसंयोगस्तदव-  
च्छिन्ने स्पन्दे शक्तिः, स्पन्दमात्रे तेषां शक्तौ पर्या-  
यतापत्तेः, स्पन्देर्वृद्धधातोश्च न फलावच्छिन्नव्या-  
पारे शक्तिरिति न कोपि दोषः । फलावच्छिन्नव्या-  
पारबोधकत्वादेव धातूनां सकर्मकत्वव्यापारो  
मुख्यः । ज्ञाधात्वादीनां नामार्थान्वितोद्देश्यत्वाति-  
रिक्तविषयित्वरूपविभक्त्यर्थान्वय्यर्थकत्वं गौणं

सकर्मकत्वम् । घटं जानातीत्यादितो घटविषयिता-  
 शालिज्ञानाश्रयत्ववानिति बोधः तादृशधातुप्रयोग  
 एव च कर्मप्रत्ययः । अत एवाभुंजान एव भोजनाय  
 यतते इति प्रयोगात्-यत्धात्वर्थे नामार्थान्वितस्य  
 चतुर्थ्यर्थोद्देश्यत्वस्यैवान्वयात्-न यतेः सकर्मकत्वं,  
 न वा भोजनं यतते इति प्रयोगः । “भूमिं प्रयाति  
 विहगो विजहाति महीरुहम् । नतु स्वात्मानम्”  
 इति प्रयोगात् । स्वस्यधात्वर्थतावच्छेदकसंयोगवि-  
 भागरूपफलशालित्वरूपसकर्मकत्वाभावात् पर-  
 समवेतक्रियाजन्यत्वमपि धात्वर्थतावच्छेदक-  
 फले निवेश्यम् । न चैवमपि मल्लो मल्लं गच्छतीत्या-  
 दौ उभयकर्मजसंयोगरूपफलस्य तादृशत्वात्स्व-  
 कर्तृकक्रियाकर्मत्वरूपव्यवहारस्वस्मिन्स्यादिति  
 वाच्यम् । परसमवेतक्रियाजन्यतादृशफलशालित्वं  
 यत्र तत्र कर्मत्वस्य स्वीकारात् । इत्थं च द्वितीयादेः

क्रियान्वयिपदसमवेतत्वमप्यर्थः । परत्वं स्वप्रकृत्य-  
 र्थापेक्षया सुपा स्वार्थफलान्वय्यपेक्षया कर्माख्या-  
 तेन च बोध्यते । तथा च भूमिर्गम्यत इत्यादौ कर्मा-  
 ख्यातस्थले फलं परसमवेतत्वं चाख्यातार्थः । भूमि  
 पदार्थस्य परत्वे विशेषणत्वेन फलं प्रति विशेष्यत्वे  
 न चान्वयः । तथा च भूमिभिन्नसमवेतक्रियाजन्यफ  
 लशालिनी भूमिरित्यन्वयबोधः । भूमिं प्रयातीत्यतो  
 भूमिभिन्नसमवेतभूमिवृत्तिसंयोगजनकस्पन्दानुकू-  
 लकृतिमानित्यन्वयबोधः । एवं च स्वभिन्नसमवेतं  
 स्ववृत्तिसंयोगजनकं यन्मल्लान्तरवृत्तिगमनं तद-  
 नुकूलकृतिमत्त्वस्ये स्वस्मिन्नभावादेव न मल्लः स्वं  
 गच्छतीति प्रयोगः । नन्वत्र परत्वे स्वप्रकृत्यर्थस्या-  
 न्वयितावच्छेदकावच्छिन्नप्रतियोगिताकत्वेन, प्रति  
 योगतामात्रेण वान्वयः । नाद्यः, पृथ्वी प्रयाति विहग  
 इत्यादौ अनन्वयापत्तेः । खगस्य पृथ्वीत्वावच्छिन्न

त्वात् । न द्वितीयः, स्वात्मन्यपि स्वगृथव्युभयभेद-  
 सत्त्वात् स्वं प्रयातीत्यापत्तेरिति चेन्न, द्वितीया-  
 द्यर्थफले यद्व्यक्तेरन्वयस्तद्व्यक्तित्वावच्छिन्नप्रतियो-  
 गिताकत्वसंबंधेन प्रकृत्यर्थस्य कर्माख्यातार्थफ-  
 लान्वयिनश्च परत्वेऽन्वयात् । इत्थं च पृथ्वीं प्रया-  
 तीत्यादौ यत्पृथिवीव्यक्तिवृत्तिसंयोगजनकत्वं  
 प्रयाणस्य तद्व्यक्तिभिन्नत्वं विहगेऽस्तीति न दोषः ।  
 परे तु पृथिवीमित्यादौ पृथिवीपदं कर्मत्ववत्पृथिवी-  
 व्यक्तिपरमेवमन्यत्र कर्मवाचकं सामान्यपदलक्ष-  
 णया विशेष्यपरम् । इत्थं चान्वयितावच्छेदकाव-  
 च्छिन्नप्रतियोगितायास्तादृग्व्यक्तेर्न भङ्ग इत्या-  
 द्भुः । यत्तु परसमवेतत्वं नार्थः । किंतु अन्योन्या-  
 भावप्रतियोगितावच्छेदकत्वं क्रियान्वयिद्विती-  
 यार्थः । तथा च भूमिवृत्तिसंयोगजनकभूमिनिष्ठा-  
 न्योन्याभावप्रतियोगितावच्छेदकप्रयाणानुकूल-  
 कृतिमानित्यर्थः । स्ववृत्तिक्रियायाः स्वनिष्ठा-



न्योन्याभावप्रतियोगितानवच्छेदकत्वान्न स्वं प्र-  
यातीति प्रयोग इति । तन्न, तथापि येन मल्लेन  
मल्लान्तरं न गतं सोपि मल्लो मल्लं गच्छतीति प्रयो-  
गापत्तेः । मल्लान्तरनिष्ठभेदप्रतियोगितावच्छेदिकाया  
स्तन्मल्लवृत्तिक्रियायास्तन्मल्लवृत्तिभूमिसंयोगजन-  
कत्वात् । यन्मल्लव्यक्तेः फलान्वयस्तस्याएवान्यो-  
न्याभावेऽन्वयोक्तौ दोषवारणे तु तद्व्यक्तित्वादेः प्रका-  
रत्वेशक्त्यानन्त्यम् । कथंचित्कर्मवाचकपदस्य तद्व्य-  
क्तित्वावीच्छन्नलक्षणास्वीकारे युगपद्वृत्तिद्वयविरो-  
धप्रसङ्गः । ननु नान्योन्याभावप्रतियोगितावच्छेदक-  
त्वांक्रियान्वायिद्वितीयार्थः । न वा परमवेतत्वं समवेत-  
त्वस्वरूपसामान्यधर्मावच्छिन्नतत्कर्मसमवेतत्व-  
निष्ठप्रतियोगिताकाभावात्मकस्वप्रतियोगिताका-  
भावसंबन्धेन कर्मवाचकपदार्थान्वितद्वितीयार्थास-  
मवेतत्वस्य क्रियायामन्वयस्वीकारात् । सामा-

न्यरूपेण विशेषाभावानभ्युपगमे यद्व्यक्तेर्द्वितीयार्थसमवेतत्वेऽन्वयस्तद्व्यक्तिसमवेतत्वावच्छिन्नप्रतियोगिताकाभावात्मकस्वप्रतियोगिताकाभावसंबंधेन कर्मवाचकपदान्वितद्वितीयार्थासमवेतत्वस्य धात्वर्थक्रियायामन्वयस्वीकारात् । काप्यदृष्टचरत्वेऽपि प्रकृते गत्यंतरविरहेण स्वीकारात् । अत एव न कर्मवाचकपदस्य तत्तद्व्यक्तित्वेन तत्तद्व्यक्तिबोधकतया सामान्यरूपेण बोधकतया च युगपद्व्यक्तिद्वयविरोध इति चेन्न, न व्यनये क्रियाया अव्याप्यवृत्तितया तन्निष्ठतदाश्रयद्रव्यसमवेतत्वस्यापि अव्याप्यवृत्तित्वात्-मल्लः स्वं गच्छतीति प्रयोगप्रसंगस्य दुर्वारत्वापत्तिः । एतेन तत्तत्क्रियानधिकरणत्वे सति तत्तत्क्रियावच्छेदकफलशालित्वं तत्तत्क्रियाकर्मत्वं द्वितीयादेरपि तत्तत्क्रियानधिकरणत्वमर्थ इत्यपास्तम् । शक्त्यानन्त्यापत्तेश्च । यत्तु

क्रियान्वयि परसमवेतत्वमवेक्ष्य कर्त्रन्वयिपरत्व-  
मेव लाघवात्कर्मप्रत्ययार्थ इति । तन्न, द्वितीयार्थ-  
फलपरसमवेतत्वयोरेकान्वयित्वेन लाघवात् । ग्रा-  
मो गमेः कर्म न तु चैत्र इत्यादौ परसमवेतक्रि-  
याजन्यत्वघटितस्यैव कर्मपदार्थतया तस्यैव कर्म-  
प्रत्ययार्थत्वात् । गम्यते ग्रामः स्वयमित्यादौ पर-  
त्वान्वयिविरहाच्चेति दिक् । अथैवमपि पतेः संयो-  
गावच्छिन्नस्पन्दार्थकतया धात्वर्थतावच्छेदकफ-  
लशालिनो भूतलादेः कर्मत्वे वृक्षात्पर्णं भूतलं पत-  
तीति प्रयोगः स्यादिति चेत्-तथा विवक्षायां भव-  
त्येवा। अत एव “द्वितीयाश्रिता” इति सूत्रे पतितश-  
ब्दयोगे द्वितीयासमासविधानम् । तदुदाहरणं च  
नरकं पतितो नरकपतित इति साधु संगच्छते ।  
क्वचित्सप्तम्यपि साधुः । यथा भूमौ पतति, ग्रामे  
गच्छतीत्यादौ । परे तु भूतलादेः कर्मत्वेऽपि न

द्वितीया । यत्र फलसंबंध्याकांक्षा तत्रैव तत्स्वीका-  
 रात् । अत्र तु फलस्याधोदेशवृत्तितया उपस्थित-  
 त्वेन न संबंध्याकांक्षा । तथाहि कर्तृभिन्नान्वयिफ-  
 लावच्छिन्नव्यापारबोधकस्य धातोः सकर्मकत्वं  
 न तु पततः । अधःसंयोगरूपफलस्य पर्णान्वित-  
 त्वात् । अध इत्यस्य संबंधिसाकांक्षतया संबंधि-  
 त्वेन पर्णस्यैवान्वयात् । भूतलं पर्णस्याधः न तु  
 पर्णं भूतलस्येति न भूतलं पतति प्रयोग इति । अथ-  
 कथं वृक्षात्पर्णमधः पतति इति प्रयोग इति चेत् ।  
 भ्रमादयं विवक्षया वा 'गतंतिरश्चीनमनूरुसारथेः' इत्य-  
 त्र व्यक्तिविशेषस्याधो धामपततीत्यर्थात् न दोष  
 इत्याहुः । यत्तु त्यजगम्यादेः स्पन्दाद्यात्मकव्यापार-  
 मात्रे शक्तिः, फलस्य द्वितीयादिलभ्यत्वात् । अतएव  
 ग्रामं त्यजति गच्छतीत्यनयोर्नैकार्थता । त्यजग-  
 म्योर्योगे द्वितीयादिना विभागसंयोगयोर्बोधनात्-



त्यजेर्विभागावच्छिन्नस्पन्दशब्दत्वस्य गमेः संयो-  
गावच्छिन्नस्पन्दशब्दत्वस्य च कार्यतावच्छेदक-  
त्वात् । अत एव गमनं त्याग इत्यनयोरपि नैका-  
र्थता । उक्तकार्यकारणभावानुरोधेनात्रापि त्यजग-  
म्योर्विभागसंयोगावच्छिन्नस्पन्देलक्षणांगीकारात्  
विभागाद्यवच्छिन्नस्पन्दशब्दत्वं च विभागादिस्प-  
न्दोभयवैशिष्ट्यावगाहिशाब्दत्वम् । तेन चैत्रेण  
ग्रामस्त्यज्यते इत्यादिवाक्यजन्यस्पन्दविशेषण-  
कविभागादिविशेष्यकशब्दत्वसंग्रहः । इत्थं च  
परसमवेततद्वात्वर्थान्वितफलविशेषशालित्वं तत्त-  
द्वात्वर्थकर्मत्वम् । तेन त्यजादेर्नोत्तरदेशादौ क-  
र्मत्वमिति । तन्न, विभागाद्यवच्छिन्नस्पन्दशब्द-  
त्वस्य जन्यतावच्छेदकत्वे तादृशस्पन्दे शक्तेर्दुर्वा-  
रत्वात् । परेषामितरान्विते शक्तिग्रहे इतरांशव-  
द्विभागाद्यंशस्य त्यागो न युक्तः । त्यागगमनयो-

रेकार्थतावारणाय तत्फलविशिष्टे स्पन्दे शक्तिसि-  
 द्धे विनापि तल्लक्षणानुसंधानं तथा प्रतीतेरितिदिक्  
 ददातेर्मूल्यग्रहणं विना स्वस्वत्वध्वंसपरस्वत्वजन-  
 कत्यागः, यजतेर्देवतोद्देश्यकस्वस्वत्वध्वंसफलक-  
 त्यागः, जुहोतेस्तादृशाग्निप्रक्षेपश्चार्थः। अत एव ऋ-  
 त्विजां तादृशत्यागाभावेपि होतृत्वम्। अग्निप्रक्षेपश्च  
 अग्निसंयोगानुकूलक्रियानुकूलघृतादिवृत्तिनोदना  
 दिव्यापारः । न चैवमग्नौ जुहोतीत्यादौ सप्तम्यर्थ-  
 स्याग्निसंयोगेऽन्वयेनिराकांक्षतेतिवाच्यम्। अत्र सं-  
 योगानुकूलक्रियानुकूलव्यापारस्यैव धात्वर्थात्तान  
 च तथाप्यग्नेः कर्मत्वापत्तिः । संयोगस्य धात्वर्था-  
 नवच्छेदकतया तद्वतोऽग्नेः कर्मत्वाभावात् । क्रि-  
 याया एव धात्वर्थतावच्छेदकतया तच्छालिनो  
 घृतस्यैव कर्मत्वात् । द्वितीयार्थश्च वृत्तित्वं, तच्च  
 धात्वर्थतावच्छेदकेऽन्वेति । इत्थं च विप्राय गां द-

दाति, विष्णुं यजते, घृतं जुहोतीत्यादौ मूल्य-  
ग्रहणं विना विप्रोद्देश्यकगोवृत्तिस्वस्वत्वध्वंसपर-  
स्वत्वफलकत्यागानुकूलकृतिमानित्यन्वर्थबोधः ।  
विष्णोरुद्देश्यत्वसंबन्धेन स्वस्वत्वध्वंसफलवत्त्वा-  
त्कर्मत्वम् । विष्णूद्देश्यकस्वस्वत्वध्वंसफलकत्या-  
गानुकूलकृतिमानित्यन्वयबोधः । घृतवृत्त्यअग्नि-  
संयोगावच्छिन्नाक्रियानुकूलव्यापारानुकूलकृतिमा-  
नित्यन्वयबोधः । एवं मूल्यग्रहणप्रयुक्तस्वस्वत्व-  
ध्वंसफलकत्यागो विक्रयः । मूल्यदानप्रयुक्तस्वत्वो-  
त्पादकस्वीकारः क्रयः । दत्तद्रव्यस्वस्यस्वत्वजनक-  
स्वीकारः परिग्रहः । तथा च गां विक्रीणाति, गां क्री-  
णाति गां, प्रतिगृह्णातीत्यादौ गोवृत्तिमूल्यग्रहण-  
प्रयुक्तस्वस्वत्वध्वंसफलकत्यागानुकूलकृतिमान्,  
गोवृत्तिमूल्यदानप्रयुक्तस्वस्वत्वानुकूलस्वीकारा-  
नुकूलकृतिमानिति क्रमेणान्वयधीरिति संप्रदायः

इदमत्राभिधेयम् । दानस्य परस्वत्वजनकत्वे तत ए-  
 व विक्रयवारणे मूल्यग्रहणं विनेति व्यर्थम् । अथ  
 प्रतिग्रह एव स्वीकाराविशेषतया स्वत्वहेतुः । अ-  
 स्वामिके स्वीकारस्य स्वत्वहेतुत्वाकल्पनात् । अ-  
 तएव 'याजनाध्यापनप्रतिग्रहैर्ब्राह्मणो धनमर्जयेत्'  
 इत्यादिकं साधु संगच्छते । अन्यथा प्रतिग्रहवैफ-  
 ल्यापत्तेः । दानं तु स्वस्वत्वध्वंसमात्रं जनयत्पर-  
 स्वत्वप्रयोजकमिति मतम् । तथापि तद्वैयर्थ्यं तदु-  
 पादानेऽप्युपेक्षायामतिव्याप्तेः । तस्या अपि स्व-  
 स्वत्वध्वंसद्वारा परस्वत्वप्रयोजकत्वात् । तद्वारणा-  
 य वैजात्योपादानस्यावश्यकत्वात् । वस्तुतो दूर-  
 स्थपात्रमुद्दिश्य त्यक्तद्रव्यस्य प्रतिग्रहात्प्रागस्वा-  
 मिकस्यानुकूलोद्देश्येन पुरुषेण प्रतिग्रहात्स्वत्वा-  
 त्स्वत्वं स्यादिति । अन्योद्देश्यकत्वादेः प्रतिबंधक-  
 त्वे तु गौरवम् । न च तादृशत्यागो दानाभास एव ।

ससंप्रदानको हि त्यागो दानं संप्रदानं च, ददस्वे-  
त्यनुमतिप्रकाशनद्वारा दानक्रियाहेतुत्वेन । न च  
असन्निहितस्य तत्त्वमिति, न ततो दातुः स्वत्व-  
नाशइति वाच्यम् । “तीर्थे संकल्पितं यद्यत्तदन्य-  
त्र प्रदीयते । दाता तीर्थफलं भुंक्ते प्रतिग्राही न दो-  
षभाक् ॥ मनसा पात्रमुद्दिश्य भूमौ तोयं विनिक्षि-  
पेत् । विद्यते सागरस्यांतो दानस्यांतो न विद्य-  
ते ॥ ” इति वाक्यात्तादृशदानसिद्धेस्तस्माद्दानमेव  
परस्वत्वजनकं प्रतिग्रहप्रागभावस्यापेक्षणीयत्वा-  
त् न प्रतिग्रहवैफल्यम् । अत एव यस्मै दत्तं तस्य  
प्रतिग्रहेण दातुः स्वत्वनिवृत्तिः । अस्तु वा दत्तद्र-  
व्यस्वीकारत्वरूपप्रतिग्रहत्वेन स्वीकर्तव्यद्रव्यदा-  
नत्वेन वेति विनिगमकाभावात् । दानं स्वस्वत्व-  
ध्वंसद्वारा परस्वत्वजनकम् । प्रतिग्रहश्च स्वस्वत्व-  
जनकः । उभयथापि मूल्यग्रहणं विनोति व्यर्थम् । वि-



क्रयस्य परस्वत्वजनकत्वे मानाभावात् । न च  
 विक्रीतद्रव्यस्वीकारत्वरूपक्रयत्वेन स्वीकर्तव्य-  
 द्रव्यविक्रयत्वेन वा क्रयत्वमित्यत्रापि विनिग-  
 मनाविरहः । मूल्यदानपूर्वकस्वीकारस्यैव क्रयत्वात्  
 विक्रयत्वस्य गौरवेणानिवेशात् । किंच स्वस्वत्व-  
 ध्वंसजनकेत्यपि व्यर्थम्, अव्यावर्तकत्वात् । अपि  
 चाग्निप्रक्षेपो होम इत्यप्ययुक्तम्, 'देवतोद्देश्यक-  
 स्वस्वत्वध्वंसफलकत्यागो यागः स एव प्रक्षेपाव-  
 च्छिन्नो होम' इति वाचस्पतिमिश्राद्युक्तेः, 'याग  
 एव विशिष्टदेशप्रक्षेपोपहितः होम' इति विवेकोक्ते-  
 श्च । अस्तु च ऋत्विजां त्यागाद्यनुमानस्य स्वस्व-  
 त्वध्वंसोनुमतः—देशत्यागात् विदेशस्थस्वामी-  
 स्वस्वत्वध्वंसवत् । वस्तुतस्तु दानत्वयागत्वहोम-  
 त्वादयो मानसप्रत्यक्षगम्या जातिविशेषाः । न च  
 'श्राद्धस्य पित्रपेक्षया यागत्वं' ब्राह्मणापेक्षया दान-

त्वम्' इति विवेकोक्तेस्तयोः सांकर्यान्न जातित्वमि-  
तिवाच्यं, श्राद्धस्य गौणतदुभयरूपत्वात् । व-  
स्तुतः श्राद्धस्य यागत्वमेव, उद्देश्यपित्रादिस्व-  
त्वाजनकत्वात् । ब्राह्मणस्य स्वत्वमपि न सार्वत्रि-  
कम्, ब्राह्मणाभावेपि श्राद्धोक्तेः। "पिंडास्तु गोज-  
विप्रेभ्य" इत्यादिनान्यत्रापि प्रतिपत्तेः । विष्णुं य-  
जते इत्यादौ द्वितीयार्थोप्युद्देश्यत्वम् । तत्त्वं च  
तस्येदमित्यादिज्ञानविषयत्वमादेवतायाः स्वत्वो-  
पगमे तु यागत्वं दानत्वव्याप्यं होमत्वं यागत्वव्या-  
प्यमिति सिद्धम् । देवपूजादिकमपि याग एवेति कृ-  
तमप्रकृतेन । अत एव संसृष्टिस्थलेऽसाधारणस्व-  
त्वनाशोत्तरं साधारणस्वत्वोत्पादात्--तत्र सक-  
लत्वविशेषणरहितदानलक्षणाव्याप्तिरित्यपास्तम्  
दानत्वजातेस्तत्राभावात् । परमत्र स्वत्वानुकूल-  
त्वविशेषणात्-संसृष्टिनिरास इत्यन्ये । तत्र न-

स्वत्वनाशः-किंतु परस्वत्वोत्पत्तिमात्रम् । न च स्वस्वत्ववति परस्वत्वानुपपत्तिः । तत्रेच्छाया उत्तेजकत्वात् । स्वस्वत्वध्वंसपूर्वकत्वविशेषणादेव तन्निरास इत्यन्ये । परे त्वदृष्टविशेषजनकत्वविशेषणात्तद्व्यावृत्तिरित्याहुः । एतेन विनिमये विक्रयलक्षणातिव्याप्तिरित्यपास्तम् । विक्रयत्वादेर्जातित्वात् । मूल्यातिरिक्तद्रव्यग्रहणप्रयुक्तस्वस्वत्वध्वंसपरस्वत्वानुकूलत्यागो विनिमय इत्यन्ये । किमत्र स्वत्वमिति चेत् । अत्र प्राचीनाः-यथेष्टविनियोज्यत्वं स्वत्वम् । तच्च शास्त्रानिषिद्धविनियोगोपायक्रयप्रतिग्रहादिस्तद्विषयत्वम् । तच्च न बहिरिन्द्रियवेद्यम् । प्रतिग्रहादेर्मानसज्ञानविशेषस्य बहिरिन्द्रियायोग्यत्वात् । नव्यास्तु-प्रतिग्रहादिनाशोत्तरमपि स्वत्वव्यवहारप्रामाण्यानुरोधात् स्वत्वमतिरिक्त एव पदार्थः । तच्च स्वत्वं दानादितो नश्यति ।

प्रतिग्रहादितश्च स्वत्वमुत्पद्यते । तच्च बहिरिन्द्रि-  
ययोग्यं स्वं पश्यामीति प्रतीतेस्तदीययथेष्टविनि-  
योज्यत्वज्ञानस्य तदीयस्वत्वसाक्षात्कारहेतुत्वात् ।  
न यथेष्टविनियोगाद्यज्ञानदशायां स्वत्वसाक्षात्का-  
रापत्तिः । वस्तुतस्तदीययथेष्टविनियोज्यत्वे तदी-  
यस्वत्वव्यभिचारित्वग्रहदशायां तद्गृहेऽपि स्वत्व-  
साक्षात्कारानुदयात् । तदीयस्वत्वसाक्षात्कारं प्र-  
ति तदीयस्वत्वव्याप्यतदीययथेष्टविनियोज्यत्वव-  
दिदमित्याकारकज्ञानस्य हेतुत्वं वाच्यम् । तथा  
च स्वत्वस्यानुमितिरेव नतु साक्षात्कारः । स्वत्वे-  
लौकिकविषयताकल्पनेलौकिकविषयिताशालि-  
तत्साक्षात्कारे तादृग्विशेषदर्शनस्य हेतुत्वकल्पने  
च गौरवात् । स्वं पश्यामीत्यनुव्यवसायस्तु-सुर-  
भि चन्दनं पश्यामीत्यादिवद्विशेषणांशो लौकिक-  
विषयत्वावगाही । न चायोग्यत्वकल्पने लौकिक-

साक्षात्कारे स्वत्वस्य प्रतिबंधत्वकल्पने गौरवमिति वाच्यम्, तस्यायोग्यत्वकल्पने लौकिकविषयताविरहादेव तत्प्रत्यक्षवारणसंभवात् । योग्यत्वे तद्गोचरलौकिकप्रत्यक्षसामग्र्यास्तद्गोचरानुमित्यादौ गौरवादित्याहुः । तच्च कर्म त्रिविधं—प्राप्यं, विकार्यं, निर्वर्त्यं च । तत्र संयोगादिक्रियाजन्यफलशालि प्राप्यमायथा-ग्रामं गच्छतीत्यादौ-ग्रामादिः । यल्लब्धसत्ताकमेवावस्थांतरमापद्यते तद्विकार्यम् । यथा—काष्ठं भस्म करोति, सुवर्णं कुंडलं करोतीत्यादौ काष्ठादिपदलक्ष्यस्य काष्ठावयवादेः सत एव भस्मादिसंबन्धरूपावस्थांतरप्राप्तिः । यत्तु क्रिया यत्कर्मनाशकं फलं जनयति तद्विकार्यम् । यथा—काष्ठं लुनातीत्यत्र काष्ठमिति । तन्न, काष्ठपदलक्ष्यस्य काष्ठावयवस्य कर्मतया क्रियायास्तन्नाशकत्वासंभवात् । अत्र हि काष्ठपदस्य काष्ठावयवोलुनातेरारंभकसंयोगप्रातिद्वंद्विविभागानुकूलक्रि-



याव्यापारोऽर्थः । तथा च काष्ठावयववृत्त्यारंभकसं-  
योगप्रतिद्वंद्विविभागजनकक्रियानूकूलव्यापारानु-  
कूलकृतिमानित्यन्वयधीरिति काष्ठावयवस्य प्रा-  
प्यकर्मतैवावस्थांतरप्राप्त्यभावान्न विकार्यता । त-  
ण्डुलं पचतीत्यादौ तण्डुलपदलक्ष्यस्तंडुलावयवः  
पच्यर्थो रूपादिपरावृत्त्यवच्छिन्नो विक्लित्यवच्छि-  
न्नतेजस्संयोगः । तथा च धात्वर्थजन्यफलशालित्वा-  
त्सतोवस्थांतरप्राप्तेश्च उभयविधकर्मत्वं तंडुलाव-  
यवस्येष्टम् असंकीर्णस्थानमुक्तमेवेत्यदोषः । यत्क्रि-  
यया निष्पद्यते तन्निर्वर्त्यम् । यथा—घटं कटं वा क-  
रोतीत्यादौ घटादि । अत्र कृञः फलावच्छिन्नव्या-  
पारबोधकत्वाभावाद्गौणकर्मत्वम् । तच्च साधनाख्य-  
कृतिविषयत्वम् । अत एव वीरणं करोतीत्यादिर्न  
प्रयोगः । वीरणादावुपादानताख्यविषयताया एव  
सत्त्वात् । यत्तु कटादिपदस्य कटाद्यवयवे निरूढ-

लक्षणा। तत्र विना लक्षणां कटादेर्गौणकर्मत्वसंभवेऽ-  
पि कारकत्वासंभवात्। निरूढलक्षणाया मुख्यप्रयो-  
गापवादकत्वाच्च न वीरणं करोतीति मुख्यप्रयोग  
इति । तन्न, घटं जानाति अतीतमित्यादौ घटादेरिव  
कटादेरपि गौणकारकत्वसंभवात् । स्तोकं पचती-  
त्यादौ क्रियाविशेषणपदांतराद्वितीयाविशेषणवि-  
भक्तिवत् प्रयोगसाधुत्वाय नामार्थधात्वर्थयोरभे-  
दान्वयस्वीकारेणाभेदस्य संसर्गत्वात् । तदा स्वी-  
कारे विशेषणविभक्तिवदस्तु साभेदार्थिका । त-  
स्याः कारकत्वाभावस्तु क्रियान्वितकर्तृत्वाद्यन्वि-  
तत्वाभावात्-इति दिक् ॥

॥ इति कर्मनिरूपणम् ॥

करणत्वं कारकांतराचरितार्थत्वे सति क्रिया-  
हेतुत्वम् । कारकांतरनिष्ठव्यापारद्वारा क्रियाहेतु-  
त्वाभावः सत्यंतार्थः । कर्तृकारके आरंभकसंयो-

गप्रतिद्वंद्विविभागानुकूलकुठारादिक्रियाया एव-  
 च्छिदादिधात्वर्थतया कर्तुः कुठारादिकरणनिष्ठ-  
 व्यापारद्वारा छिदादिहेतुत्वान्नातिप्रसंगः । कर्मण-  
 स्तु तादृशक्रियाहेतुत्वविरहादेव नातिप्रसंगः । अ-  
 धिकरणमपि कर्तृकर्मन्यतरव्यापारद्वारा क्रिया-  
 हेतुः । चैत्रो गृहे स्थाल्यामोदनं पचतीत्यादौ गृ-  
 हस्थाल्याद्यधिकरणं कर्तृकर्मसंयोगद्वारा पाका-  
 दिक्रियासाधनं संप्रदानं स्वानुमितिप्रकाशनेन  
 कर्तुरिच्छाद्वारा दाननिमित्तम् अपादानं पतनप्रति-  
 बंधकसंयोगनाशकपत्रादिविभागद्वारा पतनादि-  
 निमित्तमिति नातिप्रसंगः । न चैवं कुठारादिकर-  
 णस्यापि कर्तृनिष्ठव्यापारसापेक्षत्वादसंभवः । का-  
 रकांतरनिष्ठव्यापारसंबंधावच्छिन्नजनकत्वाभाव-  
 स्य सत्यंतार्थतया कुठारादिक्रियायां कुठारस्य  
 तादात्म्यसंबंधेन हेतुतया कर्तृनिष्ठव्यापारसं-

बन्धेनाहेतुत्वात् । न च कुठारादिव्यापारादावति-  
 व्याप्तिरिति वाच्यम्, तस्यापि एतन्मते लक्ष्य-  
 त्वात् । अत एव फलायोगव्यवच्छिन्नं कारणं क-  
 रणमिति वदन्ति । वस्तुतस्तु व्यापारवत्त्वे सति  
 कारणं करणम् । न चैवं कार्यमात्रे ज्ञानादौ चादृष्ट-  
 स्य मनोयोगस्य च व्यापारस्य सत्त्वादात्मनोऽपि  
 करणत्वापत्तिः, इष्टत्वात् । उपधेयसंकरे कर्तृत्वक-  
 रणत्वलक्षणोपाधेरसंकरात् व्यवहारभेदोपप-  
 त्तेः । इत्थं चानुमितौ व्याप्तिज्ञानं कारणम्, पराम-  
 र्शस्य व्यापारत्वात् । चाक्षुषादौ चक्षुरादितत्सं-  
 योगस्य व्यापारत्वात् । श्रावणज्ञाने श्रोत्रमनः-  
 संयोगस्य व्यापारस्य सत्त्वात् । न तु शब्द-  
 स्य, शब्दाभावप्रत्यक्षे तस्य व्यभिचारात् । परे  
 तु फलानुकूलकर्तृव्यापारवत्त्वम् । अस्ति च कुठा-  
 रादिच्छिदानुकूलकर्तृसंयोगादिमत्त्वम् । न च गृ-  
 हस्थाल्याद्यधिकरणस्यापि कर्तृव्यापारवत्त्वात्क-

रणत्वापत्तिरिष्टत्वात् । स्थाल्यान्नं साधयतीत्या-  
दिप्रयोगात् । गवा दानं साधयति, ब्राह्मणेन  
दानं साधयतीत्यादिप्रयोगात् । तत्रापि तदिष्टं,  
चैत्रात्मना चैत्रेण वा पचतीत्यप्रयोगात् ।  
कर्तुः शरीरस्य च वारणाय द्रव्यसमवायिभि-  
न्नतत्तत्क्रियानुकूलकृतिमतो भिन्नत्वेन विशेष्यम् ।  
कृतिमत्त्वं समवायेनावच्छेदकतया च । तेन  
शरीरस्यापि व्युदासः । भिन्नेत्यनेन हस्ता-  
दिसंग्रहः । हस्तादिना छिनत्तीति प्रयोगात् ।  
व्यापारवत्त्वं जनकतया । तेन व्याप्तिस्मृत्यादिसा-  
धारण्यमित्याहुः । अत्र परशुना छिनत्तीत्यादौ नि-  
रुक्तकरणत्वं तृतीयार्थः । प्रकृत्यर्थान्वितस्य तस्य  
धात्वर्थनिरूपकत्वेनान्वयः । तथा परशुनिष्ठकरण-  
तानिरूपकत्वच्छिदानुकूलकृतिमानिति वाक्यार्थ  
इति प्रांचः । नव्यास्तु परशुना छिनत्ति न दात्रेणे-



त्यादौ नञर्थान्वयानुरोधेन निरुक्तकरणत्वनिरूपितजन्यत्वमेव तृतीयार्थः । तस्य निरूपितत्वेन प्रकृत्यर्थान्वितस्य आश्रयतया धात्वर्थे अन्वयः । इत्थं च परशुनिरूपितजन्यत्वदात्रनिरूपितजन्यत्वाभावश्च च्छिदायामन्वेतीत्याहुः । जटाभिस्तापस इत्यादौ तृतीयोपलक्षणोत्त्वं च अतद्व्यावृत्त्यवच्छेदकत्वे सत्यतद्व्यावृत्तिसामानाधिकरण्यम् । अस्ति च घटानाम् अतापसत्वव्यावृत्त्यनवच्छेदकत्वं शमादिमत्त्वस्यैव तदन्यूनातिरिक्तवृत्तितया तदवच्छेदकत्वात् । शमादिनातापस इत्यप्रयोगोऽविवक्षातः । तथा प्रयोगस्येष्टत्वे तु विशेषणोपलक्षणसाधारणवैशिष्ट्यमेव तृतीयार्थः । अक्षणाकाणः, पादेन खंज इत्यादौ “येनांगविकारः” इत्यनेन तृतीया, येनांगेन विकारो हानिराधिक्यं वा तदंगबोधकानृतीया । तृतीयाया वृत्तित्वमर्थः । तच्च व्युत्पत्तिवैचित्र्यात्काणादिपदार्थस्यैकदेशे

विकारेऽन्वेति । काणत्वं बहिरवच्छेदेन चक्षुःशून्य-  
गोलकवत्त्वम् । जातमात्रांधस्याकाणत्वे तु चक्षुर्म-  
द्गोलकत्वे सतीति वाच्यम् । यदि च बहिरवच्छे-  
देन चक्षुःसत्त्वेऽपि उपघातादेव न चाक्षुषं तदा-  
गोलकवृत्तियत्तच्छून्यत्वमुपघातो वा तद्विशिष्टः  
पुरुषः अक्षणा काण इत्यस्यार्थः । एवं खंजत्वं  
संस्थानविशेषणशून्यपदत्वम् । तथा च पदवृत्तियत्त-  
थाविधसंस्थानशून्यत्वं तद्विशिष्टः पुरुष इति पादे-  
न खंज इत्यस्यार्थः । परे तु- अक्षणा काण इत्या-  
द्यभेदे तृतीया । तथा च तादृशगोलकाभिन्नं यच्चक्षुः  
शून्यमुपहतं तद्भानिति वाक्यार्थः एवं मुखेन त्रि-  
लोचन इत्यत्रलोचनपदं लोचनत्रयविशिष्टवत्परम्  
तथा च मुखादिभिन्नलोचनत्रयविशिष्टवानित्यर्थ  
इत्याहुः । धनेन कुलमित्यादौ हेतुत्वे तृतीया ।  
क्रियान्वयिनिरुक्तकरणत्वार्थिका तृतीया “कर्तृक-

रणयोस्तृतीया” इत्यनेन विहिता “हेतौ” इति सूत्रेण तु नामार्थान्वित हेतुत्वार्थिकेति विशेषः । पुत्रेण सहागतः पितेत्यत्र तृतीयायाः कर्तृत्वमर्थः समभिव्याहृतक्रिया सहशब्दार्थ एककालीनत्वसंबंधेन समभिव्याहृतक्रियायामन्वयः । तथा च पुत्रकर्तृकागमनसमानकालीनागमनकर्त्तृत्वार्थः । शिष्येण सह गुरुर्ब्राह्मणः, पुत्रेण सह पिता सुंदरः सहार्थो ब्राह्मणादिसमानकालीनत्वसंबंधेन ब्राह्मणत्वादिपदार्थैकदेशेऽन्वेति । अपरे तु सहार्थः साहित्यमेकधर्ममात्रं, तृतीयार्थो वृत्तित्वं संख्यामात्रं वा, तथाच शिष्यवृत्तिसाहित्यवान्गुरुर्ब्राह्मण इत्याहुः । “एकेनापि सुपुत्रेण सिंही स्वपिति निर्भयम् । सहैव दशाभिः पुत्रैर्भारं वहति गर्दभी ॥ ” इत्यादौ पुत्रेषु भारवहनकर्तृत्वाभावेऽपि सहप्रयोगे विद्यमानपदाध्याहारात् । विद्यमानत्वं साहित्यं सहशब्दार्थः

तथाच समानकालीनत्वसंबंधेन दशपुत्रवृत्तिविद्य-  
मानत्वविशिष्टविद्यमानत्वाश्रयः । अत एव विद्य-  
मानत्वं सहसब्दार्थ इति शाब्दिकाः । धान्येन धनी,  
गोत्रेण गार्ग्यः, प्रकृत्याभिरूप इत्यादौ तृतीयाया  
अभेदोऽर्थः । तथा च धान्याभिन्नधनवान्, गोत्रा-  
भिन्नगर्गकुलोत्पन्नः, साहजिकाभिन्नरमणीयतावा-  
नित्यर्थः । प्रकृतिपदस्य साहजिकार्थत्वात् । अ-  
भिरूपपदस्य रमणीयतापदार्थत्वादिति दिक् ।

॥ इति करणनिरूपणम् ॥

“कर्मणा यमभिप्रैति स संप्रदानम्” इति पाणि-  
निसूत्रम् । तत्क्रियाकरणीभूतेन तत्क्रियाकर्मणा य-  
मभिप्रैति फलभागित्वेनोद्देशीकरोति स संप्रदान-  
मिति वाक्यार्थः । करणीभूतकर्मजन्यफलभागि-  
त्वेनोद्देश्यत्वं संप्रदानत्वमिति फलितम् । ग्रामं ग-  
च्छतीत्यादौ गमनकर्मग्रामजन्यसुखभागित्वेनोद्दे-



श्यस्य चैत्रादेस्तत्क्रियायां संप्रदानत्वाभावात्तद्वा-  
 रणाय करणीभूतेति । गमनक्रियायां ग्रामस्याकर-  
 णत्वान्न दोषः । दानादौ देयादिकं करणमिति प्र-  
 कृतिसंगतिपितृस्वर्गोद्देश्येन कृतगोदानस्थले दा-  
 नजन्यफलभागित्वेनैवपितोद्देश्यः-नतुगोजन्यफ-  
 लभागित्वेनेति न पित्रादेः संप्रदानत्वम् । अत एव  
 पित्रे गां ददातीति न प्रयोगः । यदि चाहष्टद्वारा  
 दत्ता गौः पितुः स्वर्गमुत्पादयिष्यतीत्यभिसंधि-  
 स्तदा फले कर्मजन्यत्वमहष्टद्वारकं ग्राह्यम् । अत  
 एव न स्वस्मिन्स्वकर्तृकदानसंप्रदानत्वापत्तिः । न  
 वा चैत्रश्चैत्राय गां ददातीति प्रयोगप्रसंगः । वस्तु-  
 तो धात्वर्थतावच्छेदकत्वेन फलं विशेष्यम् । पितुः  
 स्वर्गादिकं न तथेत्यदोषः । इत्थं च विप्राय गां  
 ददातीत्यत्र संबंधित्वेन परेच्छाविषयत्वं चतुर्थ्यर्थः  
 चैत्राय चैत्रो ग्रामं गच्छतीत्यादिवारणाय परेति ।



स च धात्वर्थतावच्छेदकफलेऽन्वेति । वृत्तित्वं द्वि-  
 तीयार्थः । तथा च गोवृत्तिस्वस्वत्वध्वंसविप्रसंब-  
 धित्वेन परेच्छाविषयपूर्वकपरस्वत्वानुकूलत्यागा-  
 नुकूलकृतिमानित्यन्वयधीः । यत्तु अत्र जन्यफ-  
 लप्रकारकेच्छापूर्वकत्वं क्रियान्वयि चतुर्थ्यर्थः ।  
 व्युत्पत्तिवैचित्र्याच्च तदेकदेशे जन्यत्वे कर्मणो  
 गवादेर्निरूपितत्वसंबन्धेनान्वयः । तथा च विप्र-  
 विषयकगोनिरूपितजन्यफलप्रकारकेच्छापूर्वक-  
 गोवृत्तिस्वस्वत्वध्वंसपरस्वत्वानुकूलत्यागानुकू-  
 लकृतिमानित्यन्वयधीरिति । तन्न, गोजन्यफल-  
 स्य प्रकृते स्वरूपतया विप्रविषयिका या गोज-  
 न्यफलप्रकारकेच्छा तत्पूर्वकत्वस्य दानेऽसंभवा-  
 त् । तादृशेच्छाया एव दानत्वात्, गौरवाच्चेति  
 दिक् । एवं वृक्षायोदकमासिंचतीत्यादौ संयोगाव-  
 च्छिन्नद्रवद्रव्यक्रियावच्छिन्नव्यापारो धात्वर्थः वृ-

तित्वेनेच्छाविषयत्वं चतुर्थ्यर्थः । स च धात्वर्थ-  
तावच्छेदके संयोगेऽन्वेति । वृत्तित्वरूपद्वितीया-  
थोपि तादृशद्रवद्रव्यक्रियायाम् । एवं च वृ-  
क्षवृत्तित्वेनेच्छाविषयसंयोगानुकूलद्रवद्रव्यवृत्ति-  
क्रियानुकूलव्यापारानुकूलकृतिमानित्यन्वयधीरि-  
ति । अत्र क्रियांतस्य धात्वर्थत्वे वृक्षस्य कर्म-  
त्वं स्यात् । न तु जलस्य । क्रियाया वृक्षापे-  
क्षयैव समवेतत्वात् । न चैवं पयसा वृक्षमा-  
सिंचतीत्यादौ कर्मत्वं न स्यात् । धात्वर्थतावच्छे-  
दकक्रियाया वृक्षावृत्तित्वादिति वाच्यम् । अत्र  
क्रियांतस्य धात्वर्थतया धात्वर्थतावच्छेदकद्रवद्र-  
व्यसंयोगस्य वृक्षवृत्तित्वाद्वद्रव्यसंयोग एव धा-  
त्वर्थ इति न युक्तम् । तर्हि फलावच्छिन्नव्यापारा-  
बोधकत्वाद्धातोरकर्मकत्वम् । धात्वर्थतावच्छेदक-  
फलशालित्वाभावात् वृक्षादेरकर्मकत्वं स्यात् । अ-

ग्राजां ग्रामं नयतीतिवद्विकर्मकत्वं स्यादिति ना-  
 शङ्कनीयम् । क्रियांतार्थत्वे धात्वर्थतावच्छेदकफ-  
 लद्वयाभावात् । तादृशक्रियानुकूलव्यापारार्थत्वे  
 च क्रियायामेव द्वितीयार्थवृत्तित्वान्वयात् । क्रिया-  
 वच्छेदकसंयोगे तु वृक्षायेत्यादिचतुर्थ्यर्थस्योद्दे-  
 श्यत्वस्यैवान्वयः न द्वितीयार्थस्य । व्युत्पत्तिवै-  
 चित्र्यात् । चतुर्थीसमभिव्याहृतस्य सिद्धधातो-  
 स्तादृशव्यापारार्थत्वात् । अत एवाजां ग्रामं नय-  
 तीत्यत्र ग्रामस्य न संप्रदानत्वम् । अत्र हि संयो-  
 गावच्छिन्नक्रियानुकूलव्यापारः प्रेरणधात्वर्थः, द्वि-  
 तीयार्थो वृत्तित्वम् । संयोगे तु ग्रामपदोत्तराद्विती-  
 यार्थः क्रियायामजापदोत्तरद्वितीयार्थेऽन्वेति । त-  
 थैव व्युत्पत्तेः । तादृशफलभागित्वेन ग्रामादेरनु-  
 देश्यत्वान्न संप्रदानता । तादृशफलभागित्वेनोद्दे-  
 श्यत्वे तु उद्देश्यत्वविवक्षायां ग्राममजां नयती-

ति भवत्येवेति दिक् ॥ परे तु त्यज्यमानद्रव्यस्व-  
 त्वभागित्वेनोद्देश्यत्वं संप्रदानत्वम् । त्यागोऽत्र वि-  
 लक्षणो ग्राह्यः । तेन विक्रयादौ क्रेत्रादेर्न संप्रदा-  
 नत्वमाकर्मणा दानकर्मणा यमभिप्रैतिसंप्रदान-  
 मिति 'कर्मणा' इत्यादिसूत्रार्थः । अत एव संप्रदी-  
 यतेऽस्मै इति संप्रदानसंज्ञान्वर्थेव ॥ श्राद्धादौ पि-  
 त्रादेः स्वत्वभागित्वेनोद्देश्यत्वम् । किंतु प्रीति-  
 भागितयेति संप्रदानत्वाभावेन संप्रदानचतुर्थ्यसं-  
 भवात् । 'नमः स्वस्ति' इत्यादिना सूत्रांतरण त-  
 त्र चतुर्थी । एवं वृक्षायोदकमासिचतीत्यादौ संप्रदा-  
 नप्रयोगो गौणः चतुर्थीप्राप्त्यर्थः । अत एव शत्रवेऽस्त्रं  
 मुंचति, मित्राय दूतं प्रेषयतीत्यादौ धात्वर्थतावच्छे-  
 दकफलभागित्वेनोद्देश्यत्वाभावेऽपि चतुर्थी । विभा-  
 गानुकूलक्रियानुकूलव्यापारो मोचनम् । संयोगा-  
 नुकूलक्रियानुकूलव्यापारः प्रेषणमिति धात्वर्थता-



वच्छेदकरूपफलजन्यफलशालित्वेन शत्रुमित्रयो-  
रनुद्देश्यत्वम् । इत्थं चोदकादिजन्यफलपल्लवा-  
द्यजन्यदुःखादिदूतजन्यवार्ताज्ञानादिफलशालि-  
त्वेनोद्देश्यत्वमेव वृक्षायेत्यादिचतुर्थीत्रयार्थः ।  
न च गुरुप्रीत्युद्देश्येन गुरुपुत्राय दत्तायां गवि  
गुरवे गां ददातीति स्यात्, तथा विवक्षाया-  
मिष्टत्वात् । अत एव रजकसंबांधिनस्तस्य ता-  
त्पर्यविषयत्वे रजकस्य वस्त्रं ददातीति प्रयो-  
गः । वस्त्रजन्यफलभागित्वेनोद्देश्यत्वस्य तत्त्वे तु  
रजकाय वस्त्रं ददातीति भवितव्यम् । न चै-  
वं श्राद्धादावपि पित्रादेः प्रीतिभागित्वेनोद्देश्य-  
त्वात् संप्रदानचतुर्थ्यैवोपपत्तेः “ नमः स्वस्ति ”  
इत्यादि सूत्रांतरं व्यर्थम् । यत्किंचित्क्रियाकर्मज-  
न्यफलशालित्वेनोद्देश्यत्वस्यैव गौणसंप्रदानत्वरू-  
पतया नमःपदार्थादेः क्रियात्वाभावत्वेन पृथक्-  
सूत्रप्रणयनात् । नारदाय रोचते कलहः, वैश्याय



शतं धारयतीत्यादौ तु न नारदादेः संप्रदानता  
 किंतु “रुच्यर्थानां प्रीयमाणः”, “धारेरुत्तमर्णः”  
 इति सूत्राभ्यां संबंधमात्रे चतुर्थी । तथा च चतु-  
 र्थ्या संबंधो धातुना रुचिरारख्यातेन विषयता बो-  
 ध्यत इति । नारदस्य रुचिविषयः कलह इत्याद्य-  
 स्य । पुनर्दानमंगीकृत्य द्रव्यग्रहणं धारणं वैश्यस्य  
 शतकर्मकतादृशग्रहणाश्रय इत्थं तस्यार्थः संप्र-  
 दानस्य कारकत्वं धात्वर्थतावच्छेदकस्वत्वनि-  
 ष्पादकत्वेन ददस्वेत्यनुमितिप्रकाशनेन दातुरि-  
 च्छामुत्पाद्य दानसंपादनेनैवेत्याहुः । परे तु त्याग-  
 जन्यस्वत्वजनकस्वीकारकत्वं संप्रदानत्वम् । श्रा-  
 द्धादौ पित्रादेर्न स्वीकारः । रुद्राय गां ददाती-  
 त्यादावपि गौणसंप्रदानत्वमुद्देश्यत्वरूपमित्याहुः ।

॥ इति संप्रदानम् ॥

परकीयक्रियाजन्यविभागाश्रयत्वमपादानत्वम् ।  
 वृक्षात्पर्णं पततीत्यादौ पत्रादेरपादानत्ववारणाय

परकीयेति । अत्र पंचम्या विभागजनकत्वमन्यो-  
न्याभावप्रतियोगितावच्छेदकत्वं चार्थः । विभागे-  
न्योन्याभावे चाधिकरणत्वेन वृक्षोऽन्वेति । तथा  
च वृक्षवृत्तिविभागजनकवृक्षवृत्त्यन्योन्याभावप्रति-  
योगितावच्छेदकपतनाश्रयः पत्रमिति वाक्यार्थः ।  
तथा च “ध्रुवमपायेऽपादानम्” इति पाणिनिसूत्रम् ।  
अपाये ध्रुवं निश्चलं प्रकृतिपंचम्यर्थविभागजनक-  
त्वान्वयि क्रियाशून्यमिति तदर्थः । तेन धावतोऽ-  
श्वात्पततीत्यादौ अश्वादेः पुरुषनिष्ठविभागहेतु-  
क्रियावत्त्वेऽपि प्रकृतिपंचम्यर्थविभागजनकत्वा-  
न्वयिनी या पतनक्रिया तच्छून्यत्वमव्याहतस्पं-  
दजन्यविभागाश्रयत्वेन वृक्षादेरपादानत्वे वृक्षात्प-  
र्णं स्पंदत इति स्यात् अतः क्रियेति । क्रियापदं  
सकर्मकधात्वर्थपरम् । व्याघ्राद्विभेतीत्यादौ पंचमी  
नापादनत्वे-किंतु हेतुत्व इत्यग्रे वक्ष्यते । धा-

त्वर्थतानवच्छेदकत्वेन विभागो विशेष्यः । तेन  
 वृक्षं त्यजति खग इत्यादौ वृक्षस्य नापादानत्वम् ।  
 यत्तु विभागावच्छिन्नक्रियायास्त्यजधात्वर्थतया  
 विभागविशिष्टक्रियाजन्यत्वाभावान्न दोष इति ।  
 तन्न । तर्हि अधःसंयोगावच्छिन्नक्रियाया एव  
 षतत्यर्थतया वृक्षपर्णविभागेऽधःसंयोगविशिष्टक्रि-  
 याया अजनकत्वादसंभवापत्तेः । विभागे फलोप-  
 लक्षितव्यापारजनकत्वमुभयत्र तुल्यमिति दिक् ।  
 वृक्षाद्विभजत इत्यादौ विभागावधित्वमपादानत्वम्  
 अवधित्वं स्वरूपसंबन्धरूपं पंचम्यर्थः । अपाये  
 विभागेश्चुत्रम् अवधिभूतमपादानमित्यपि पाणिनि-  
 सूत्रार्थः । तथा च वृक्षनिष्ठावधितानिरूपकविभा-  
 गाश्रयः पर्णमित्युक्तवाक्यार्थः । न चैवं स्वस्वस्मा-  
 द्विभजत इत्यपि स्यात् । स्वप्रतियोगिकत्वविशिष्ट-  
 संयोगस्यैव स्वावधिकत्वविशिष्टविभागस्यापि

स्वस्मिन्नभावात् । इत्थं चापादानपदं पंचमीपदं  
नानार्थमेव बोध्यम् । धावतोऽश्वात्पततीत्यादा-  
वपि अवधित्वमेव पंचम्यर्थः । व्याघ्राद्विभेति,  
शत्रोः पराजयत इत्यादौ पंचमी नापादाने । किंतु  
“भीत्रार्थानां भयहेतुः” इति सूत्रेणानुसृष्टहेतुत्वा-  
र्थिका । धातोश्च यथायथं भयं भयाभावश्चार्थः ।  
पंचम्यर्थहेतुत्वं धात्वर्थभये धात्वर्थतावच्छेदकेचा-  
भयेऽन्वेति । आश्रयत्वं व्यापारश्च यथायथमा-  
ख्यातार्थः । तथा च व्याघ्रहेतुकभयाश्रय इत्या-  
द्यस्य शत्रुहेतुकभयानुकूलव्यापारवानित्यंतस्या-  
र्थः । इत्थं च पंचम्यैवोपपत्तौ पृथक्सूत्रं प्रप-  
ञ्चार्थमिति बोध्यम् । एवं कूपादन्धं वारयती-  
त्यादौ पंचम्या अवधित्वमधःसंयोगानुकूलक्रिया-  
रूपं पतनं द्वितीयाया धात्वर्थैकदेशप्रतिबंधान्वि-  
तवृत्तित्वम् । धातोः प्रतिबंधानुकूलव्यापारोऽर्थः ।



तथा चांधवृत्तिकूपावधिकपतनप्रतिबंधानुकूल-  
व्यापारानुकूलकृति मानिति वाक्यार्थः संपद्यते ।  
स च न युक्तः । यत्र हि त्रिक्षणावस्थायिनि खण्डकूपे  
परमाण्वादेरधःसंयोगो मानाभावेनासिद्धः तत्रासं-  
भवात् । अत एव द्वितीयायाः पतनं पञ्चम्याधात्वर्थ-  
तावच्छेदकाभावान्वयिवृत्तित्वम् । धातोरभावानु-  
कूलव्यापारः । तथा च कूपवृत्त्यंधपतनाभावानु-  
कूलव्यापारविषयकयत्नवानिति वाक्यार्थोऽपि न  
युक्तः । यदंधस्य पतनमप्रसिद्धम् । तत्रासंभवात् । किं-  
नु धातोरभावानुकूलव्यापारः पञ्चम्या वृत्तित्वम् । द्वि-  
तीयाप्रतियोगित्वमनुयोगित्वम् । धात्वर्थतावच्छेद-  
कीभूताभावान्वितमर्थः । अभावश्च कूपादिसम-  
भिव्याहारात्पतनादिना तज्जन्याधःसंयोगादिना  
वा संबंधेन बोध्यः । तथा च पतनादिसंबंधेन कूपवृ-  
त्त्यंधप्रतियोगिकाभावानुकूलव्यापारविषयकय-



तनवानिति वाक्यार्थः । एवमेतस्मात्सविषादत्रान्मि  
त्रं वारयतीत्यादौ यत्सविषान्नस्य यन्मित्रस्य च  
भोजनमप्रसिद्धम्—तत्रापि भोजनसंबन्धेन सविषा-  
न्नवृत्तिप्रतियोगिकाभावानुकूलव्यापारविषयककृ-  
तिमानित्यन्वयधीः । परे तु कूपादंधं वारयतीत्य-  
त्र सविषादत्राद्धातोरुभयत्र मित्रं वारयतीत्यत्र धा-  
तोः पतनाभावे, द्वितीये भोजनम् । अभावानुकूल-  
व्यापारश्चोभयत्रार्थः । द्वितीयायाः कर्तृत्वमर्थः ।  
धात्वर्थतावच्छेदकीभूताभावे धात्वर्थपतनादेर-  
धिकरणत्वेन द्वित्वावच्छिन्नत्वं पचम्यर्थद्वितीयार्थ  
कर्तृत्वोभयस्य प्रतियोगित्वेनान्वयो व्युत्पत्तिवै-  
चित्र्यात् । तथाचपतनसामान्ये कूपावच्छिन्नत्वां-  
धकर्तृत्वोभयप्रतियोगिकाभावानुकूलव्यापारविष-  
यकत्ववानिति आद्यस्य, भोजनसामान्येसविषा-  
न्नकर्मत्वमित्यत्र कर्तृत्वोभयप्रतियोगिकाभावा-

नुकूलयत्नवानिति द्वितीयस्यार्थः । आकाशं न प-  
 श्यति घटश्चैत्रो वेत्यादौ द्वितीयाविषयित्वम् । ल-  
 क्षणया घटादिवृत्तित्वं बोध्यते । धातुना लौकिक-  
 विषयत्वावच्छिन्नचाक्षुषप्रत्यक्षम् । तत्रैवावच्छिन्ना-  
 वच्छिन्नद्वितीयार्थान्वितनञर्थस्यान्वयः । आख्या-  
 तस्य तादृशोभयाभावान्वितनिरूपितत्वमर्थः ।  
 तथा च लौकिकचाक्षुषप्रत्यक्षसामान्ये य आकाश-  
 विषयित्वघटादिवृत्तित्वोभयाभावः तत्प्रतियोगि-  
 तानिरूपको घट इत्यर्थः । आकाशादिविषयकचा-  
 क्षुषोपनीतभानेपि लौकिकविषयित्वावच्छिन्नाका-  
 शविषयित्वचैत्रवृत्तित्वोभयाभावसत्त्वान्न दोषः ।  
 एवमन्यत्राप्रसिद्धस्थले बोध्यमित्याहुः । हिमवतो  
 गंगाप्रभवतीत्यादौ पंचम्या हेतुत्वं धातोरुत्पत्तिर-  
 र्थ इति न युक्तम् । तर्हि 'जनिकर्तुः' इत्यत एवोप-  
 पत्तौ "भुवः प्रभवः" इति वैयर्थ्यप्रसंगात् । किंतु

प्रकर्षेण भवनं प्रकाशः आद्यबहिःसंयोगरूपः ।  
 स च धात्वर्थः । बहिः सर्वः प्रकृतेः स एव पंचम्य-  
 र्थः । संयोगध्वंसाव्यवहितोत्तरक्षणवृत्तित्वमाख्या-  
 तार्थआश्रयत्वम् । तथा च हिमालयसंयोगध्वंसा-  
 व्यवहितोत्तरक्षणवत्याद्यपृथिवीसंयोगाश्रयत्ववती  
 गंगेत्यर्थः । वैकुंठात्काशीतो वा गंगा प्रभव-  
 तीत्यप्रयोगादव्यवहितेति, आद्येति च । वैकुंठसं-  
 योगध्वंसाव्यवहितोत्तरक्षणसंबंधस्य काशीसंयोग  
 व्यवहितोत्तरक्षणे आद्यस्य तस्याभावाददोषः ।  
 “वलमीकायात्प्रभवति धनुःखण्डमाखण्डलस्य ”  
 इत्यादावप्येवमेव । तत्र तर्हि पदार्थो वलमीकाग्रो-  
 ध्वदेश इति विशेषः । कृष्णात्पराजयते, अध्यय-  
 नात्पराजयते बाल इत्यादौ धातोरसहिष्णुता पंच-  
 म्याः कर्मत्वमाख्यातस्याश्रयत्वमर्थः । श्रीकृष्णं न  
 सहते, अध्ययनं न सहते इति विवरणात् । असहिष्णु-

ता द्वेषः अभिभवाशक्यत्वज्ञानम् आशक्यज्ञानं व  
 तथा च श्रीकृष्णविषयकभिन्नाभिभवाशक्यत्वज्ञा  
 नवान् शिशुपालः कृष्णविषयकद्वेषवान् वेत्याद्य  
 स्य, अध्ययनविषयकाशक्यत्वज्ञानवान् बाल इ  
 त्यंतस्यार्थः । विशद्भनमादत्ते इत्यादौ पथवृत्तिनि  
 योगोर्थो नतु स्वत्वम् । चोराद्भनमादत्ते इत्यादौ चो  
 रस्य स्वत्वाभावेन तदसंभवात् । धातोरपि यथेष्ट-  
 विनियोगफलकस्वीकारोऽर्थः । न तु स्वत्वजनक-  
 स्वीकारः । विप्राद्भनमादत्ते चौर इत्यादौ चौरस्य  
 तदसंभवात् । पंचम्यर्थश्च विनियोगोऽव्यवहितोत्त-  
 रत्वसंबंधेन धात्वर्थतावच्छेदके विनियोगेऽन्वेति ।  
 अव्यवहितोत्तरत्वं च स्वसमानविषयकपुरुषांत-  
 रीयविनियोगव्यवहितभिन्नत्वम् । तेन शूद्रतः प्रति-  
 ग्रहीत्रा विप्रेण दत्तं धनमादातारि शूद्रादादत्त इति  
 न प्रयोगः । इत्थं च विप्रयथेष्टविनियोगाव्यवहितो-  
 त्तरधनवृत्तियथेष्टविनियोगफलस्वीकारवानित्य-



र्थः। अधर्माज्जुगुप्सत इत्यत्र पंचम्यर्थः कर्मत्वं धा-  
तोर्निर्दार्थः। तथाचाधर्मनिन्दतीत्यर्थः। अधर्माद्विर-  
मतीत्यत्र धातोः करणमर्थः पंचम्याः कर्मत्वमर्थः।  
स च करणेऽकरणे चान्वेति । तथा चाधर्मं कृत्वा  
पुनर्न करोतीत्यर्थः। धर्मात्प्रमाद्यतीत्यादौ पंचम्या  
विषयत्वं धातोरवधानताख्यातस्याश्रयत्वमर्थः।  
धर्माविषयकावधानभावाश्रय इति वाक्यार्थः।  
उपाध्यायादन्तर्धत्ते शिष्य इत्यादौ धातोः स्ववि-  
षयकप्रत्यक्षविरोधव्यापारः पंचम्याः संबन्धित्वं धा-  
त्वर्थतावच्छेदकप्रत्यक्षान्वितमाख्यातस्य कृतिर-  
र्थः। तथाचोपाध्यायसंबन्धित्वस्वविषयकप्रत्यक्ष-  
विरोधव्यापारानुकूलकृतिमानिति वाक्यार्थः।  
दंडाद्वटः, धूमाद्रहिमानित्यादौ पंचमी नापादा-  
ने, कियायोगाभावात्। किंतु जनकत्वज्ञापकत्वह-  
पहेतुत्वे जन्यत्वव्याप्यत्वहेतुमत्त्वे वा “हेतौ” इति



सूत्रानुशिष्टा । नचैवं “जनिकर्तुः प्रकृतिः” इति व्य-  
 र्थम् । काष्ठात्पचतीत्यत्रेव दंडाज्जायत इत्यादावप्यु-  
 त्पत्तिनिरूपिते हेतुत्वार्थकपंचम्याः “हेतौ” इति  
 सूत्रेणैव संभवादिति वाच्यम् । उत्पत्तेः सहेतुत्वेपि  
 सावधिकत्वव्यवहारादुत्पत्तिरूपधात्वर्थनिरूपि-  
 तस्वरूपसंबंधस्य हेतुत्वानात्मकतया “हेतौ” इति  
 सूत्रेणैतदर्थकपंचम्या अंसंभवादिति । अधिकरणञ्च  
 स्वधर्मसंबंधसंयोगादिरूपसंबंधस्य द्विनिष्ठतया ब-  
 दरादेरपि कुंडाद्याधारतापत्तेः । न च स्वधर्मसंबं-  
 धोऽधिकरणत्वं कुंडादिकं च न बदरादिधर्म इति  
 वाच्यम् । स्वधर्मत्वस्य स्वाधेयत्वरूपतया आधे-  
 यत्वस्य चस्वनिष्ठाधिकरणतानिरूपकत्वेनान्यो-  
 न्याश्रयप्रसंगात् । नाप्युत्पत्तये स्थितये ज्ञप्तये  
 चापेक्षणीयमधिकरणम् । उत्पत्तयेऽपेक्षणीयं का-  
 र्यस्य समवायिकारणं, स्थितये घटादेर्भूतलादिज्ञ-

तये जात्यादेः समवायिसमवायादेस्स्वरूपसंबन्धीति वाच्यम् । अपेक्षणीयत्वस्य कारणस्वरूपत्वेनासमवायिकारणादावतिव्याप्तेः । समवायिकारणत्वं घटत्वादिज्ञप्तये घटादौ न संभवति । नापि तद्विभक्तत्वे सति तत्पतनं प्रतिसंयोगवनमूर्तत्वमधिकरणत्वम् । पतनवन्मूर्ताधिकरणत्वस्य ब्रह्मांडादिधारकसंयोगाश्रयेश्वरे मूर्तत्वमुपात्तम् । मूर्तमात्रस्य विलक्षणतत्संयोगादिमत्त्वेन कस्यचित्पतनाप्रसिद्धावपि नाव्याप्तिः । गुणादेस्तत्समवायित्वं समवायादेस्तत्स्वरूपसंबन्धित्वम् । एवं परंपरेति वाच्यम् । अननुगमनात् । सप्तम्या नानार्थत्वे चान्याय्यत्वात् । किंतु प्रतियोगित्वादिवदधिकरणत्वमधिकरणमिति प्रतीतिसाक्षिकः स्वरूपसंबन्धविशेषे चातिरिक्तम्, अतिरिक्तोवेत्यन्यदेतत् । एवमाधेयत्वमपि । इत्थं च गृहे स्थाल्यामोदनं

पचतीत्यादौ पच्यर्थः अधःसंपतनमधिवह्निसंयोगानुकूलकाष्ठवह्न्यादेर्व्यापार इत्येकै । पच्यर्थो विहित्यवच्छिन्नाग्नितंडुलादिसंयोगएवपाकजरूपमित्यादिव्यवहारादित्यन्ये । उभयत्रापि गेहादेः साक्षात्तदाधिकरणत्वासंभवात् । कर्तृकर्मान्यतरद्वारा क्रियाश्रयस्वरूपाधिकरणत्वं सप्तम्यर्थः । तदाहुः । “कर्तृकर्मव्यवहितं साक्षाद्धारयति क्रियाम् ॥ उपकुर्वत्क्रियासिद्धौ शास्त्रेऽधिकरणं स्मृतम् ॥” वस्तुतः परंपरया आश्रयत्वमात्रं सप्तम्यर्थः । अत एव प्राङ्गणस्थेन दीर्घदंडादिकाष्ठादिचालनद्वारा गृहमध्ये पाककरणे गृहस्य कर्तृद्वारा क्रियानाश्रयत्वेऽपि गृहे पचतीति प्रयोगः । वह्निचैत्रादेः साक्षात्पाकगमनादिक्रियाश्रयत्वेऽपि वह्नौ पचति चैत्रो गच्छतीत्याद्यप्रयोगात्परंपरयेत्युक्तम् । न चैवं क्रियाश्रयत्वस्यैव सप्तम्यर्थे क्रियाप्रयोगेन विना भूतले घ-

ट इत्यादिप्रयोगो न स्यादिति वाच्यम् । इष्टत्वात् ।  
 न हि क्रियारहितं वाक्यमस्तीति शाब्दिकाः ।  
 वस्तुतोधिकरणत्वमात्रमाधेयमात्रं वा सप्तम्यर्थः ।  
 क्रियाशक्यव्यर्थत्वात् । न च यत्क्रियायामन्वेति  
 तस्य तत्क्रियाकारकत्वव्यवहारः । अत एव  
 भूतले घट इति शून्यवाक्यशाब्दबोध इति नैया-  
 यिकाः । अत्र भूतलनिष्ठाधिकरणतानिरूपको घट  
 इत्यन्वयबोधः निष्ठत्वनिरूपकत्वं च संसर्ग इति  
 प्रांचः । एवं सति निरूपकत्वसंबंधस्य प्रतियोगिता-  
 नवच्छेदकत्वात् । भूतले न घट इत्यादौ नञर्थान्व-  
 यासंभवात् । आधेयत्वं । सप्तम्यर्थः तत्रच प्रकृत्यर्थ-  
 स्य निरूपकतया प्रथमांतस्याधिकरणतया चा-  
 न्वये भूतलनिरूपिताधेयत्वाश्रयोघटइत्यन्वयबो-  
 धः । निरूपितत्वमाश्रयत्वं संसर्ग इति नव्याः । “च-  
 माणि द्वीपिनं हंति” इत्यादौ सप्तम्यर्थो निमित्तत्वम् ।



तच्चोपदेश्यत्वम् । फलत्वेन चेच्छादिविषयत्वरूपम् ।  
 तत्राद्यं मशकनिवृत्तौ धूमं करोतीत्यादौ मशक-  
 निवृत्तेः फलत्वात् । “चर्मणि द्वीपिनं हन्ति” इत्यादौ  
 चर्मादेः सिद्धतया स्वत्वरूपफलवत्त्वेनैवेच्छाविष-  
 यत्वात् । तच्च प्रयोज्यत्वेन धात्वर्थेऽन्वेति । मशक-  
 निवृत्तिविषयकेच्छाप्रयोज्यधूमकरणाश्रयः चर्मवि-  
 षयकस्वप्रकारेच्छाप्रयोज्यद्वीपिचर्मकहननानुकू-  
 लकृतिमानिति वाक्यार्थं एवं “सीमि पुष्कल-  
 कोहत” इत्यादावपि “पुष्कलको गन्धमृग” इति  
 कोशात् । सा च “निमित्तात्कर्मयोगे” इत्यनु-  
 शासनाद्यत्किञ्चित्कर्मप्रकारकबोधजनकधातुयोगे  
 प्रयुज्यते तादृशबोधः । जनकता च सकर्मकस्य  
 धातोः कर्मबोधकपदयोगेन । यथा द्वीपिनं हन्ती-  
 त्यादौ । अकर्मकस्य तु कर्मविशिष्टस्यार्थशक्त्या ।  
 यथा विद्या रजनीक्षये यदुदेतीत्यादौ उदेतीत्य-



स्योदयगिरिशिखरमारोहतीत्यर्थात् । तत्र रजनी-  
क्षयस्य सूर्योदयाद्यन्यत्वेपि निमित्तत्वंज्ञानविषय-  
त्वेनोद्देश्यतया लोकानां रजनीक्षयज्ञानार्थमुदेती-  
त्यर्थ इत्येके । एतद्वीपवृत्तियावद्रश्मिसंसर्गाभा-  
वविशिष्टस्य कालस्य जनितत्वात् । सूर्योदये तद्र-  
श्म्युत्पादेन तत्प्रागभावनाशो विशिष्टफलनाशात् ।  
रजनीक्षयेच्छाप्रयोज्यत्वं सूर्योदयेक्षयेइत्यन्ये । श-  
रदिपुष्प्यन्ति सप्तच्छदा इत्यत्रोत्पात्तिरपिसप्तम्यर्थः ।  
शरदुत्पत्तिकपुष्पाश्रयाः सप्तच्छदा इति वाक्या-  
र्थः न तु शरदुत्पत्तिकपुष्पाश्रये चम्पकादावपि  
तथा प्रयोगः स्यादिति वाच्यम् । सप्तच्छदस्य  
पुष्पाश्रयत्वे लब्धे तुल्यवृत्तिवेद्यतया पुष्पेष्वस-  
प्तच्छदवृत्तिलाभात्तदवच्छेदेन शरदुत्पत्तिकत्वस्य  
च व्युत्पत्तिसिद्धत्वात् । चम्पकादिपुष्पत्वावच्छेदेन  
शरदुत्पत्तिकत्वाभावेनतथाप्रयोगाभावात् । धातो-

रेव सप्तच्छदीयपुष्पत्वेनलक्षणेतिकेचित् । भावे स-  
 तिसप्तम्याः सामानाधिकरण्यमर्थः । गुणकर्मान्य-  
 त्वे सति सत्त्वादित्यतो गुणकर्मान्यत्वसमानाधि-  
 करणसत्त्वबोधात् । तच्च क्वचित्कालिकं, क्वचिद्दे-  
 शिकम् । तत्राद्यं समानकालीनत्वं पर्यवसन्नम् । य-  
 था गोषु दुह्यमानास्वागतः । अत्र सप्तम्यर्थे समान-  
 कालीनत्वे दोहनमात्रस्य निरूपकत्वेनान्वयः । म-  
 हिष्यादिदोहनकालीनतया प्रयोगाभावात्, नापि  
 गोदोहनत्वेन धातोरनुपस्थितेः । किंतु दंडी पुरु-  
 षो गच्छतीत्यत्र यथा परंपरया पुरुषविशेषणता-  
 पन्नदंडसमानकालीनत्वं गमने भासते । तथा वि-  
 शेषणकर्मता विशेषणस्यैव दोहनस्य । इत्थं च  
 तादृशगोदोहनसमानकालीनातीतगमनानुकूलकृ-  
 तिमानिति धीः । दुग्धास्वागत इत्यादौ तु तथा-  
 न्वयः । आगमनदोहनस्यातीततया दोहनकालीन-

त्वस्य गमने बाधात् । किंतु वर्तमानध्वंसप्रतियो-  
गिदोहनकर्मसु गोष्वित्यर्थात् । अतीतार्थे तादृश-  
गोदोहनविशेषणध्वंसस्य समानकालीनत्वमागम-  
ने भासते । तथाच तादृशगोदोहनध्वंसकालीनगम-  
नानुकूलकृतिमानित्यन्वयबोधः । एवं गोषु धोक्ष्य-  
माणास्वागत इत्यादावपि । तादृशप्रतियोगित्व-  
विशेषणप्रागभावस्य समानकालीनत्वं भासते ।  
तच्च सप्तम्यर्थे समानकालीनत्वेन प्रकृत्यर्थस्य  
गिरनन्वयापत्तिः । तादृशगोदोहनकर्मत्वविशिष्टा-  
या गोः स्वविशेषणकर्मत्वविशेषणदोहनाद्याश्रय-  
संबन्धेन कालेऽन्वयात्-इति बोध्यम् । “यस्य च  
भावेन भावलक्षणम्” इति सूत्रस्य यस्य क्रियया  
क्रियांतरं लक्ष्यते इति व्याख्यानात् । क्रिययोः  
सामानाधिकरण्ये सप्तमी तत्सूत्रेणानुशिष्टा । सा  
न युक्ता । गुणकर्माऽन्यत्वे सति सत्त्वादित्यादौ

( ६२ )

कारकवादार्थः ।

सा न स्यात्तदापि गुणकर्मान्यत्वे सति संत्वादित्य-  
भियुक्तप्रयोगदर्शनात् । सूत्रतद्व्याख्यानयोर्भाव-  
क्रियापदे धर्मपरे । तथा च यस्य धर्मेण धर्मात्  
निरुक्तत्वसामानाधिकरण्येन प्रतिपाद्यते तत्र स-  
प्तमीति सूत्रार्थशेषः ॥

॥ इत्यधिकरणम् ॥

इति श्रीमन्महामहोपाध्यायजयरामपण्डितविरचितः  
कारकवादार्थः समाप्तः ॥

---

इदं पुस्तकं क्षेमराज-श्रीकृष्णदासश्रेष्ठिना  
मुम्बय्यां स्वकीये "श्रीवेङ्कटेश्वर (स्टीम्)  
मुद्रणालये मुद्रयित्वा प्रकाशितम् ।  
संवत् १९६६, शाके १८३१.



# विक्रय्यपुस्तकानि ( व्याकरणग्रंथाः )

नाम.

की. ह. आ.

सिद्धान्तकौमुदी-महामहोपाध्याय भट्टोजि-  
दीक्षित विरचिता पणिनीयशिक्षा परिभाषापाठ  
अष्टाध्यायी गणपाठ धातुपाठ लिंगानुशा-  
सनसूत्रपाठ अकाराद्यनुक्रमणका धातु-  
सूचीसमेत ... २-०

सिद्धान्तकौमुदी-तत्त्वबोधिनी टीकासमेत  
संपूर्ण ... ४-८

सिद्धान्तकौमुदी-केवल तत्त्वबोधिनी टीका  
पूर्वार्द्ध ... २-०

शाकटायन व्याकरण-शाब्दिकचूडामणि  
श्रीशाकटायनाचार्य विरचित शब्दानुशासन

नाम.

की. रु. आ.

श्रीमदभयचन्द्रसूरिप्रणीत प्रक्रियासं-			
ग्रह सहित	...	...	२-४
अष्टाध्यायी-गणपाठ धातुपाठ, लिंगानुशा-			
सन	...	...	०-१२
अष्टाध्यायी सूत्रपाठ-इसके पढ़नेसे कौमु-			
दीका जल्दी पठन होता है	...	...	०-३
लघुत्रिमुनिकल्पतरु-पाणिनि आदिका			
वृत्तान्त	...	...	०-४
मध्यसिद्धान्तकौमुदी-टिप्पणी सहित			
काशी पंजाबआदिदेशमें प्रथम श्रेणीमें			
पढ़ायी जाती है	...	...	०-१२

पुस्तक मिलनेका ठिकाना-

खेमराज श्रीकृष्णदास,

“श्रीवेङ्कटेश्वर” स्टीम्-प्रेस-बम्बई.





## अत्रेयमभ्यर्थना.

अत्रास्माकं मुद्रणालये ऋग्वेदादयो वेदा उपनिषदो  
वेदान्तग्रंथा महाभारतादीतिहासाः श्रीमद्भागवतादि-  
महापुराणोपपुराणानि धर्मशास्त्र-कर्मकाण्ड-  
व्याकरण-न्याय-योग-सांख्य-मीमांसादि-  
शास्त्रीयग्रन्थाः काव्य-नाटक-चम्पू-  
प्रभृतयो ग्रन्थाः सहस्रनामाद्यनेक-  
स्तोत्रग्रन्थाश्च विविधभाषाग्रन्थाश्च  
सीसकोत्तममहलङ्घक्षरैर्मनोहरं  
मुद्रिता आसते योग्यमूल्येन  
क्रय्याः सन्ति तांश्च ग्राहका  
यथापुस्तकसूचीपत्रं मूल्य-  
प्रेषणेन प्राप्नुयुः ।

अधिकमस्मदीयसूचीपुस्तकानां भिन्नभिन्नविषयाणां  
प्रापणेन “श्रीवेङ्कटेश्वरसमाचार” पत्रिकाप्रापणद्वारा च  
ज्ञेयमिति शम् ।

खेमराज श्रीकृष्णदास,  
“श्रीवेङ्कटेश्वर” स्टीम्-मुद्रणालयाध्यक्ष-मुंबई.